




Athmaraksha.org

യേശു നാമത്തിന്റെ ശക്തി - ഫാ.സേവ്യർ ഖാൻ വട്ടായിൽ

യേശു എന്ന നാമത്തിന്റെ പ്രത്യേകതകൾ



യേശു എന്ന നാമത്തിന്റെ പ്രത്യേകതകൾ

1.പിതാവായ ദൈവം നൽകിയ നാമമാണ് യേശുനാമം

'നീ ഗർഭം ധരിച്ച് ഒരു പുത്രനെ പ്രസവിക്കും നീ അവൻ യേശു എന്നു പേരിടണം.' (ലൂക്കാ.1:31). സാധാരണയായി ഒരു കുഞ്ഞു ജനിച്ച ആണോ പെണ്ണോ എന്നു തിരിച്ചറിഞ്ഞതിനു ശേഷം നാം കുഞ്ഞിന് പേരിടുന്നു. എന്നാൽ യേശുവിന്റെ കാര്യത്തിൽ എന്താണ് സംവിചിതത്? ഈശോ മാതാവിന്റെ ഉദരത്തിൽ ജന്മമെടുക്കുന്നതിന് മുമ്പു തന്നെ 'നീ അവൻ യേശു എന്നു പേരിടണം' എന്നു ദൈവം നിർബന്ധം പിടിക്കുകയാണ്. യേശു എന്ന പേര് കണ്ടുപിടിച്ചത് മാതാവോ യൗസേപ്പിതാവോ അവരുടെ ബന്ധുക്കളിൽ ആരെങ്കിലുമോ ആയിരുന്നില്ല. പിന്നയോ പിതാവായ ദൈവം തന്നെയാണ്. പിതാവായ ദൈവത്തിന്റെ ഹൃദയത്തിൽ എല്ലാ മനുഷ്യർക്കുംവേണ്ടി പിതാവ് രൂപപ്പെടുത്തി നൽകിയ നാമമാണ് യേശു എന്ന നാമം. രാജാക്കന്മാരും ചക്രവർത്തികളും ഭരണകൂടങ്ങളും പല പ്രസ്ഥാനങ്ങളും ഏകാധിപതികളും സൈനികശക്തികളും ഈ നാമത്തെ തുടച്ച മാറ്റാൻ ഒറ്റക്കെട്ടായി പരിശ്രമിച്ചിട്ടുണ്ട്. എന്നാൽ അവരെല്ലാം തകർന്ന് നാമാവശേഷമായി. യേശു എന്ന നാമം ജനകോടികളെ ആവേശം കൊള്ളിച്ചു ഇന്നും ഉയർന്നു നിൽക്കുന്നു.

2.എല്ലാ നാമത്തിലും ഉപരിയായ നാമം യേശുനാമം

ആകയാൽ ദൈവം അവനെ അത്യധികം ഉയർത്തി. എല്ലാ നാമങ്ങൾക്കും ഉപരിയായ നാമം നൽകുകയും ചെയ്തു (ഫിലി.2:9). യേശു എന്ന നാമത്തിനു മുകളിൽ അധികാരമുള്ള വേറൊരു നാമം സ്വർഗ്ഗത്തിലും ഭൂമിയിലും പാതാളത്തിലും ഇല്ല. എന്തെന്നാൽ പിതാവിന്റെ ഇഷ്ടനാമമായ യേശു എന്ന നാമത്തിന്റെ മുമ്പിൽ ഈ സൃഷ്ടിപ്രപഞ്ചത്തിലുള്ള സകലരും മുട്ടുകൾ മടക്കണമെന്ന് ദൈവപിതാവ് ആഗ്രഹിക്കുന്നു. 'പിതാവേ, ആങ്ങയുടെ നാമത്തെ മഹത്വപ്പെടുത്തണമേ! അപ്പോൾ സ്വർഗ്ഗത്തിൽനിന്ന് ഒരു സ്വർമുണ്ടായി:ഞാൻ മഹത്വപ്പെടുത്തിയിരിക്കുന്നു. ഇനിയും മഹത്വപ്പെടുത്തും' (യോഹ.12:28)

3.യേശു എന്ന നാമം -പിശാചുക്കൾ ഞെട്ടിവിറക്കുന്നു നാമം

'എഴുപത്തിരണ്ടുപേരും സന്തോഷത്തോടെ തിരിച്ചുവന്നു പറഞ്ഞു കർത്താവേ, നിന്റെ നാമത്തിൽ പിശാചുക്കൾപോലും ഞങ്ങൾക്ക് കീഴ്പ്പെടുന്നു' (ലൂക്കാ.10.17). ഈശോ തന്റെ ശിഷ്യന്മാരെ

ഈ രണ്ടുപേരായി താൻ പോകാനിരുന്ന എല്ലാ പട്ടണങ്ങളിലേക്കും നാട്ടിൻപുറങ്ങളിലേക്കും അയച്ചു. അവർപോയി യേശു പറഞ്ഞതുപോലെ ചെയ്തു; പ്രസംഗിച്ചു, പ്രാർത്ഥിച്ചു, ജനത്തെ ഒരുക്കി. അവരുടെ ശുശ്രൂഷയിൽ എഴുപത്തിരണ്ടുപേരും കണ്ട ഒരു യഥാർത്ഥ്യം അവർ തിരിച്ചുവന്ന് യേശുവിനോട് പറഞ്ഞു: 'നിന്റെ നാമത്തിൽ പിശാചുക്കൾ പോലും ഞങ്ങൾക്ക് കീഴ്പ്പെടുന്നു'. അപ്പോൾ യേശു അവരോടു പറഞ്ഞു. പിശാചുക്കൾ നിങ്ങൾക്കു കീഴ്പ്പെടുക മാത്രമല്ല ചെയ്തു. അവൻ ഇടിമിന്നൽപോലെ, ക്ഷണനേരം കൊണ്ട് അവന്റെ കോട്ടകൊത്തളങ്ങളിൽ നിന്ന് പൊട്ടിവിഴുക തന്നെ ചെയ്തു. 'അവൻ പറഞ്ഞു: സാത്താൻ സ്വർഗ്ഗത്തിൽനിന്ന് ഇടിമിന്നൽപോലെ നിപതിക്കുന്നതു ഞാൻ കണ്ടു'(ലൂക്കാ.10.18). ഞാനും നിങ്ങളും യേശുവിന്റെ നാമത്തിൽ പ്രാർത്ഥിക്കുമ്പോൾ വചനം പ്രസംഗിക്കുമ്പോൾ സാത്താൻ ഇടിമിന്നൽ പോലെ നിലം പതിക്കുന്നു. സാത്താനെ വീഴ്ത്തുന്ന നാമമാണ് യേശുനാമം. അതുകൊണ്ട് യേശുനാമം ഉപയോഗിക്കാതിരിക്കാൻ സാത്താൻ നമ്മുടെ മനസ്സുകളെ വ്യതിചലിപ്പിക്കും. നിങ്ങളുടെ കുടുംബത്തിൽനിന്ന്, ഇടവകയിൽനിന്ന്, ദേശത്തുനിന്ന് സാത്താൻ ഇടിമിന്നൽപോലെ വീണു തകരാൻ 'യേശു', എന്ന നാമം ശക്തിയായി ഉപയോഗിക്കുക. യേശുവിന്റെ നാമം ഏറ്റുപറയുക നേശുനാമത്തെ സ്തുതിക്കുന്ന പാട്ടുകൾ പാടി പ്രാർത്ഥിക്കുക. യോഹന്നാൻ പറഞ്ഞു: ഗുരോ, നിന്റെ നാമത്തിൽ പിശാചുക്കളെ പുറത്താക്കുന്ന ഒരാളെ ഞങ്ങൾ കണ്ടു.. അവൻ ഞങ്ങളോടൊപ്പം നിന്നെ അനുഗമിക്കാത്തുകൊണ്ടു ഞങ്ങൾ അവനെ തടഞ്ഞു. യേശു പറഞ്ഞു: അവനെ തടയേണ്ട, എന്തെന്നാൽ, നിങ്ങൾക്ക് എതിരില്ലാത്തവൻ നിങ്ങളുടെ ഭാഗത്താണ്. (ലൂക്കാ.9:49-50). മാമോദീസാ മുങ്ങാത്ത ഒരാളാണെങ്കിൽപോലും യേശുക്രിസ്തുവിനെ ഹൃദയംകൊണ്ട് കർത്താവും നാഥനുമായി അംഗീകരിച്ച് ആരാധിച്ചാൽ, യേശുവിനെ വിശ്വസിച്ചാൽ, ആ വ്യക്തി ആജ്ഞാപിച്ചാലും യേശുനാമത്തിൽ പിശാച് പാലായനം ചെയ്യും. അതിനാൽ സദാ യേശുനാമം ഉപയോഗിക്കുക. '...പൗലോസിനെ ഇത് അസഹ്യപ്പെടുത്തി. അവൻ തിരിഞ്ഞ് അവളിലെ ആത്മാവിനോടു പറഞ്ഞു; അവളിൽനിന്നു പുറത്തു പോകാൻ യേശുക്രിസ്തുവിന്റെ നാമത്തിൽ നിന്നോടു ഞാൻ ആജ്ഞാപിക്കുന്നു' (അപ്പ.16:18). ഇവിടെയെല്ലാം കാണുന്ന പ്രത്യേകത, യേശുവിന്റെ നാമത്തിൽ കൽപ്പിച്ചാൽ തൽക്ഷണം സാത്താൻ വിട്ടുപോകുന്നു. ക്ഷണനേരത്തേക്കുപോലും പിന്നീട് അവൻ പിടിച്ചുനിൽക്കാൻ സാധിക്കുന്നില്ല. 'അവർ കഫർണാമിൽ എത്തി. സാബത്തു ദിവസം അവൻ സിനഗോഗിൽ പ്രവേശിച്ചു പഠിപ്പിച്ചു. അവന്റെ പ്രബോധനത്തിൽ അവർ വിസ്മയഭരിതരായി. കാരണം, നിയമജ്ഞരെപ്പോലെയല്ല, അധികാരമുള്ളവനെപ്പോലെയൊണ്. അവൻ പഠിപ്പിച്ചത്. അശുദ്ധാത്മാവു ബാധിച്ച ഒരുവൻ അവിടെ ഉണ്ടായിരുന്നു. അവൻ അലറി; നസറായനായെ യേശുവേ, നീ എന്തിന് ഞങ്ങളുടെ കാര്യത്തിൽ ഇടപ്പെടുന്നു? ഞങ്ങളെ നശിപ്പിക്കാനാണോ നീ വന്നിരിക്കുന്നത് നീ ആരാണെന്ന് എനിക്കറിയാം ദൈവത്തിന്റെ പരിശുദ്ധൻ. യേശു അവനെ ശാസിച്ചു; നിശ്ശബ്ദനായിരിക്കുക; അവനെവിട്ട് നീ പുറത്തുവരുക. അശുദ്ധാത്മാവ് അവനെ തള്ളിവിഴ്ത്തിയപ്പോൾ ഉച്ചസ്വരത്തിൽ അലറിക്കൊണ്ടു പുറത്തു വന്നു. എല്ലാവരും അത്ഭുതപ്പെട്ടു പരസ്പരം പറഞ്ഞു. ഇതെന്ത്? അധികാരത്തോടെയുള്ള പുതിയ പ്രബോധനമോ? അശുദ്ധാത്മാക്കളോടുപോലും അവൻ ആജ്ഞാപിക്കുന്നു; അവ അനുസരിക്കുകയും ചെയ്യുന്നു'(മർക്കോസ് 1:21-27) യേശുവിന്റെ സാന്നിധ്യത്തിൽ പിശാച് ഞെട്ടിവിറയ്ക്കുകയാണ്. അതേപോലെതന്നെ യേശുനാമം ഉപയോഗിക്കുമ്പോഴെല്ലാം പിശാച് ഞെട്ടിവിറയ്ക്കുന്നു. 'ചിതറിക്കപ്പെട്ടവർ വചനം പ്രസംഗിച്ചുകൊണ്ട് ചുറ്റി സഞ്ചരിച്ചു പീലിപ്പോസ് സമരിയയിലെ ഒരു നഗരത്തിൽ ചെന്ന് അവിടെയുള്ളവരോടു ക്രിസ്തുവിനെപ്പറ്റി പ്രഘോഷിച്ചു. പീലിപ്പോസിന്റെ വാക്കുകൾ കേൾക്കുകയും അവൻ പ്രവർത്തിച്ച അടയാളങ്ങൾ കാണുകയും ചെയ്തു ജനങ്ങളും അവൻ പറഞ്ഞ കാര്യങ്ങൾ ഏകമനസ്സോടെ ശ്രദ്ധിച്ചു. എന്തെന്നാൽ, അശുദ്ധാത്മാക്കൾ തങ്ങൾ ആവേശിച്ചിരുന്നവരെ വിട്ട് ഉച്ചത്തിൽ നിലവിളിച്ചുകൊണ്ടു പുറത്തുപോയി അനേകം തളർവാത രോഗികളും മുടന്തന്മാരും സുഖം പ്രാപിച്ചു'(അപ്പ.8:4-8). ഭയംകൂടതെ യേശുനാമം ഉപയോഗിക്കുക. യേശുക്രിസ്തുവിനെ പ്രഘോഷിക്കുന്നിടത്തുനിന്ന് പിശാചുക്കൾ ഭയപ്പെട്ട് ഓടിപ്പോകുന്നു.

4. സ്വർഗ്ഗത്തിന്റെ വാതിൽ തുറക്കുന്ന നാമം-യേശുനാമം.

നിങ്ങൾ എന്റെ നാമത്തിൽ പിതാവിനോടു ചോദിക്കുന്നതെന്തും അവിടുന്ന് നിങ്ങൾക്കു നൽകും (യോഹ. 15.16). സ്വർഗ്ഗത്തിന്റെ വാതിൽ തുറക്കുന്ന നാമമാണ് യേശു എന്ന നാമം. നാമം പ്രാർത്ഥിക്കുമ്പോൾ യേശുനാമത്തിൽ പ്രാർത്ഥിക്കണം. പിതാവിന്റെ സന്നിധിയിലേക്ക് നമുക്ക് നേരിട്ട് പ്രവേശനം നൽകുന്ന നാമമാണ് യേശുനാമം. മാതാവിന്റെയോ, വിശുദ്ധന്മാരുടെയോ മറ്റാരുടെയും നാമത്തിലല്ല. യേശുവിന്റെ നാമത്തിലാണ് നാം ദൈവത്തോടു പ്രാർത്ഥിക്കേണ്ടത്. '...സത്യം സത്യമായി ഞാൻ നിങ്ങളോടു പറയുന്നു: നിങ്ങൾ എന്റെ നാമത്തിൽ പിതാവിനോടു ചോദിക്കുന്നതെന്തും അവിടുന്ന് നിങ്ങൾക്കു നൽകും'

(യോഹ.16:23). നിങ്ങൾ എന്റെ നാമത്തിൽ ആവശ്യപ്പെടുന്നതെന്തും പിതാവു പുത്രനിൽ മഹത്വപ്പെടാനേവണ്ടി ഞാൻ പ്രവർത്തിക്കും. (യോഹ.14:13). എന്റെ നാമത്തിൽ നിങ്ങൾ എന്നോട് എന്തെങ്കിലും ചേദിച്ചാൽ ഞാനതു ചെയ്തു തരും'(യോഹ.14:14). യേശുവിനോട് പ്രാർത്ഥിക്കുമ്പോഴും യേശുവിന്റെ നാമത്തിൽ പ്രാർത്ഥിക്കാൻ ഈ വചനങ്ങളിലൂടെ യേശു നമ്മെ പഠിപ്പിക്കുന്നു. ഈ നാമത്തെക്കുറിച്ച് കൂടുതലായി പഠിപ്പിക്കുന്നത് യേശു തന്നെയാണ്. അതിനാൽ നാം പ്രാർത്ഥിക്കുമ്പോൾ യേശു നാമത്തിൽ പ്രാർത്ഥിക്കണം. ഉദാഹരണത്തിന് ഒരു കാൻസർ രോഗിക്കുവേണ്ടി പ്രാർത്ഥിക്കുമ്പോൾ യേശുവിന്റെ നാമത്തിൽ കാൻസർ വിട്ടുപോകട്ടെ എന്ന് പറഞ്ഞ് പ്രാർത്ഥിക്കണം. ദുഃഖഭാരം നിറഞ്ഞ ഒരു വ്യക്തി പ്രാർത്ഥിക്കുമ്പോൾ യേശുവിന്റെ നാമത്തിൽ ദുഃഖം വിട്ടുപോകട്ടെ എന്ന് പറഞ്ഞ് പ്രാർത്ഥിക്കണം.

5. ദൈവമക്കളാകുന്ന നാമം-യേശുനാമം.

തന്നെ സ്വീകരിച്ചവർക്കെല്ലാം, തന്റെ നാമത്തിൽ വിശ്വസിക്കുന്നവർക്കെല്ലാം, ദൈവമക്കളാകാൻ അവൻ കഴിവു നൽകി (യോഹ.1:12). പാപത്തിൽ ജീവിക്കുന്ന ഒരു വ്യക്തി തന്റെ ജീവിതകാലത്ത് കർത്താവായ യേശുവിനെക്കുറിച്ച് കേട്ട്, യേശുവിന്റെ കുരിശുമരണത്തെക്കുറിച്ച് അറിഞ്ഞ്, യേശു എന്റെ പാപങ്ങൾക്കു്സി അവിടുത്തെ ശരീരത്തിൽ ഏറ്റെടുത്തുവെന്നും യേശുവിന്റെ കുരിശുമരണത്താൽ എന്റെ എല്ലാ പാപങ്ങളും ക്ഷമിക്കപ്പെടുവെന്നും വിശ്വസിച്ചു, അനുതപിച്ച് പാപങ്ങൾ ഏറ്റുപറഞ്ഞ്, അവ ഉപേക്ഷിച്ച് യേശുവിനെ സ്വന്തം ജീവിതത്തിന്റെ കർത്താവായി ഒരു വ്യക്തി സ്വീകരിച്ചാൽ അദ്ദേഹം ഒരു ദൈവപൈതലിന്റെ സ്ഥാനത്തേക്ക് ഉയരുകയാണ്. ഇതു വായിക്കുന്ന എന്റെ സഹോദരാ, സഹോദരീ നീ നിന്റെ ജീവിതത്തിൽ സത്യത്തിൽ യേശുവിനെ സ്വീകരിച്ചിട്ടുണ്ടോ? അതോ ജഡപ്രകാരം ജീവിക്കുന്ന വ്യക്തിയാണോ നീ? ജഡികസ്വഭാവമനുസരിച്ച് ജീവിക്കുന്നവൻ ആത്മീയനല്ല. അവൻ ദൈവത്തോട് ശത്രുതയിൽ കഴിയുന്നു. 'ജഡിക താൽപ്പര്യങ്ങളിൽ മുഴുകിയിരിക്കുന്ന മനസ്സ് ദൈവത്തിന്റെ ശത്രുവാണ്. അതു ദൈവത്തിന്റെ നിയമത്തിനു കീഴ്പ്പെടുത്തില്ല; കീഴ്പ്പെടാൻ അതിനു സാധിക്കുകയുമില്ല. ജഡിക പ്രവണതകളനുസരിച്ച് ജീവിക്കുന്നവർക്കു ദൈവത്തെ പ്രസാദിപ്പിക്കുക സാധ്യമല്ല' (റോമ.8:7-8). എന്നാൽ ഒരു വ്യക്തി പരിശുദ്ധാത്മാവിന്റെ സഹായത്താൽ യേശുവിനെക്കുറിച്ച് കേട്ട്, വിശ്വസിച്ചു യേശുവിനെ സ്വന്തം രക്ഷിതാവായി സ്വീകരിച്ചാൽ, വചനം പഠിപ്പിക്കുന്നു: അവൻ ജീവനെ സ്വന്തമാക്കിയിരിക്കുന്നു. 'പുത്രനെ സ്വന്തമാക്കിയവൻ ജീവനെ സ്വന്തമാക്കിയിരിക്കുന്നു. ദൈവപുത്രനെ സ്വന്തമാക്കാത്തവനു ജീവൻ ഇല്ല' (1യോഹ.5:12). യേശു തന്നെ തന്റെ പരസ്യജീവിത കാലത്ത് ഇക്കാര്യത്തെക്കുറിച്ച് പഠിപ്പിച്ചിട്ടുണ്ട്. 'ഏകസത്യദൈവമായ അവിടുത്തെയും അങ്ങ് അയച്ച യേശുക്രിസ്തുവിനെയും അറിയുക എന്നതാണ് നിത്യജീവൻ'(യോഹ 17:3). പുത്രനിൽ വിശ്വസിക്കുന്നവനു നിത്യജീവൻ ലഭിക്കുന്നു. എന്നാൽ പുത്രനെ അനുസരിക്കാത്തവൻ ജീവൻ ദർശിക്കുകയുമില്ല. ദൈവകോപം അവന്റെ മേൽ ഉണ്ട് (യോഹ 3:36). യേശുവിനെ വിശ്വസിക്കുക യേശുവിനെ ഏറ്റുപറയുക. നിന്റെ ആത്മാവിന്റെ നിത്യത ഭദ്രമാക്കുക. 'അവർ ജനിച്ചതു രക്തത്തിൽനിന്നോ ശാരീരികാഭിലാഷത്തിൽനിന്നോ പുരുഷന്റെ ഇച്ഛയിൽനിന്നോ അല്ല, ദൈവത്തിൽ നിന്നത്രേ' (യോഹ. 1:13). ചിന്തിച്ചു നോക്കുക. നാം വീണ്ടും ജനിച്ചത് യേശുവിന്റെ നാത്തിന്റെ യോഗ്യതകൊണ്ടാണ്. യേശുവിന്റെ നാമത്തിൽ നിന്നു പുറപ്പെട്ടു വന്നവരാണ് നാം. 'യേശുക്രിസ്തുവിലുള്ള നിങ്ങളുടെ ജീവിതത്തിന്റെ ഉറവിടം അവിടുനാണ്. ദൈവം അവനെ നമുക്കു ജ്ഞാനവും നിതിയും വിശുദ്ധീകരണവും പരിത്രാണവും ആക്കിയിരിക്കുന്നു'(കൊറി. 1:30). യേശുവിന്റെനാമത്തിൽ നിന്നുത്ഭവിച്ചതാണ് ദൈവപൈതൽ എന്ന നമ്മുടെ അസ്തിത്വം. യേശുവിന്റെ നാമം വഹിക്കുവാനുള്ള നിയോഗവും നമുക്കുണ്ട്. കർത്താവിന്റെ നാമം നീ വഹിക്കുന്നതു കാണുമ്പോൾ ലോകത്തിലുള്ള സകല മനുഷ്യരും നിന്നെ ഭയപ്പെടും. (നിയ.28:10).

6. പാപമോചനം നൽകുന്ന നാമം-യേശുനാമം.

'അവൾ ഒരു പുത്രനെ പ്രസവിക്കും നീ അവൻ യേശു എന്ന് പേരിടണം. എന്തെന്നാൽ, അവൻ തന്റെ ജനത്തെ അവരുടെ പാപങ്ങളിൽനിന്നു മോചിപ്പിക്കും' (മത്താ.1:21). ദൈവപുത്രൻ തന്റെ സ്വന്തം അഭിപ്രായമല്ല ഇവിടെ വെളിപ്പെടുത്തുന്നത്. പിതാവായ ദൈവം യേശുവിനെക്കുറിച്ച് പറയാൻ ഏൽപ്പിച്ച ദൂതാണ് 'അവൻ തന്റെ ജനത്തെ അവരുടെ പാപങ്ങളിൽ നിന്നു മോചിപ്പിക്കും' എന്നുള്ളത്. പിതാവിന്റെ ഈ സന്ദേശമാണ് ദൂതൻ യൗസേപ്പിതാവിനോട് പ്രഖ്യാപിക്കുന്നത്. യേശു പാപമോചകമാണ്. നീ ഇന്നു പാപത്തിൽ മരിച്ചുകൊണ്ടിരിക്കുകയാണോ? .യേശുവേ...എന്നുവിളിച്ചു കരയുക. ദൈവം നിനക്ക്

രക്ഷയിലേക്കുള്ള അനുതാപം തരും. അവനിൽ വിശ്വസിക്കുന്ന എല്ലാവരും അവന്റെ നാമം വഴി പാപമോചനം നേടുമെന്നു പ്രവാചകൻമാർ അവനെക്കുറിച്ച് സാക്ഷ്യപ്പെടുത്തുന്നു (അപ്പ. 10:43). യേശുവിന്റെ നാമത്തിൽ നമുക്ക് പാപമോചനമുണ്ട്. ഒരു വ്യക്തി തന്റെ ജീവിതത്തിൽ യേശുവിനെ തന്റെ രക്ഷകനായി അംഗീകരിച്ച് കർത്താവായി ആരാധിച്ച് തന്റെ പാപങ്ങൾ ഏറ്റുപറഞ്ഞാൽ യേശുവിന്റെ നാമത്തിൽ അവൻ പാപക്ഷമയുണ്ട്. 'നമുക്ക് പാപമില്ലെന്നു നാം പറഞ്ഞാൽ അത് ആത്മാവഞ്ചനയാകും; അപ്പോൾ നമ്മിൽ സത്യമില്ലെന്നു വരും. എന്നാൽ നാം പാപങ്ങൾ ഏറ്റുപറയുന്നെങ്കിൽ, അവൻ വിശ്വസ്തനും നീതിമാനമാകയാൽ, പാപങ്ങൾ ക്ഷമിക്കുകയും എല്ലാ അനീതികളിലും നിന്നു നമ്മെ ശുദ്ധീകരിക്കുകയും ചെയ്യും (യോഹ.1:8:9). എന്റെ കണ്ണുകളിലും നിങ്ങൾ പാപം ചെയ്യാതിരിക്കേണ്ടതിനാണ് ഞാൻ ഇവ നിങ്ങൾക്കെഴുതുന്നത്. എന്നാൽ, ആരെങ്കിലും പാപം ചെയ്യാനിടയായാൽത്തന്നെ പിതാവിന്റെ സന്നിധിയിൽ നമുക്ക് ഒരു മധ്യസ്ഥനുണ്ട്. നീതിമാനായ യേശുക്രിസ്തു. അവൻ നമ്മുടെ പാപങ്ങൾക്കു പരിഹാരബന്ധലിയാണ്; നമ്മുടെ മാത്രമല്ല ലോകം മുഴുവന്റേയും പാപങ്ങൾക്ക്'(യോഹ.1:8:9). 'കണ്ണുകളിലും, ഞാൻ നിങ്ങൾക്കു എഴുതുന്നു അവന്റെ നാമത്തെപ്രതി നിങ്ങളുടെ പാപങ്ങൾ ക്ഷമിക്കപ്പെട്ടിരിക്കുന്നു'(1 യോഹ.2:12). 'ഇനി നീ എന്തിനു കാത്തിരിക്കുന്നു? എഴുന്നേറ്റ് സ്നാനം സ്വീകരിക്കുക. അവന്റെ നാമം വിളിച്ചുപേക്ഷിച്ചുകൊണ്ട് നിന്റെ പാപങ്ങൾ കഴുകിക്കളയുക'(അപ്പ.22:16).

7. രോഗശാന്തി നൽകുന്ന നാമം-യേശുനാമം.

പത്രോസ് പറഞ്ഞു വെള്ളിയോ സ്വർണ്ണമോ എന്റെ കൈയിലില്ല. എനിക്കുള്ളതു ഞാൻ നിനക്കു തരുന്നു. നസറായനായ യേശുക്രിസ്തുവിന്റെ നാമത്തിൽ എഴുന്നേറ്റ് നടക്കുക (അപ്പ.3:6) പത്രോസും യോഹന്നാനും പ്രാർത്ഥിക്കുവാനായി ദൈവാലയത്തിലേക്ക് പോകുമ്പോൾ സുന്ദരകവാടത്തിൽ വെച്ച് ജന്മനാ മുടന്തനായ ഒരുവൻ ഭിക്ഷയാചിച്ചു.. പത്രോസ് അവനെ സൂക്ഷിച്ചുനോക്കി. ഉടനെ പത്രോസിന്റെ ഹൃദയത്തിൽ യേശുവിന്റെ നാമത്തിലുള്ള വിശ്വാസം ഉണർന്നു..... പത്രോസ് ധൈര്യപൂർവ്വം പറഞ്ഞു നസ്രായനായ യേശുവിന്റെ നാമത്തിൽ എഴുന്നേറ്റ് നടക്കുക...അവന്റെ നാമത്തിലുള്ള വിശ്വാസം മൂലം, അവന്റെ നാമമാണ് നിങ്ങൾ കാണുകയും അറിയുകയും ചെയ്യുന്ന ഈ മനുഷ്യനെ സുഖപ്പെടുത്തിയത്. അവനിലുള്ള വിശ്വാസമാണ് നിങ്ങളുടെ മുന്തിർവെച്ച് ഈ മനുഷ്യനു പൂർണ്ണ ആരോഗ്യം പ്രദാനം ചെയ്തത്. (അപ്പ.3:16) യേശുവിന്റെ നാമത്തിലുള്ള ബോധ്യവും വിശ്വാസവും വളരണം, യേശുനാമത്തിലുള്ള ബോധ്യവും വിശ്വാസവും നമ്മിൽ വളർച്ച പ്രാപിക്കുന്നതിനനുസരിച്ച് ഈ നാമം നമ്മുടെ ജീവിതവുമായി ബന്ധപ്പെട്ട എല്ലാറ്റിന്റേമേലും ഒരധികാരമായി മാറും. അപ്പോസ്തലന്മാരെ അവർ തങ്ങളുടെ മധ്യത്തിൽ നിർത്തി ഇങ്ങനെ ചോദിച്ചു: എന്തധികാരത്താലാണ്, അഥവാ ആരുടെ നാമത്തിലാണ് നിങ്ങൾ ഇതു പ്രവർത്തിച്ചത്? അപ്പോൾ പരിശുദ്ധാത്മാവിനാൽ നിറഞ്ഞ് പത്രോസ് അവരോടു പറഞ്ഞു: ഭരണാധികാരികളേ, ജനപ്രമാണികളേ, ഒരു രോഗിക്കു ഞങ്ങൾ ചെയ്ത ഒരു സത്പ്രവൃത്തിയെക്കുറിച്ചാണ്, എന്തു മാർഗ്ഗങ്ങളുപയോഗിച്ചു ഞങ്ങൾ ആ മനുഷ്യനെ സുഖപ്പെടുത്തിയെന്നതിനെക്കുറിച്ചാണ്, ഞങ്ങൾ ഇന്നു വിചാരണ ചെയ്യപ്പെടുന്നതെങ്കിൽ, നിങ്ങളും ഇസ്രായേൽ ജനം മുഴുവനും ഇതറിഞ്ഞിരിക്കട്ടെ. നിങ്ങൾ കുരിശിൽ തറച്ചു കൊല്ലുകയും മരിച്ചവരിൽനിന്നു ദൈവം ഉയിർപ്പിക്കുകയും ചെയ്ത നസ്രായനായ യേശുക്രിസ്തുവിന്റെ നാമത്തിലാണ് ഈ മനുഷ്യൻ സുഖം പ്രാപിച്ച് നിങ്ങളുടെ മുന്തിൽ നിൽക്കുന്നത് (അപ്പ. 4:7-10) ജന്മനാ മുടന്തനായവൻ സൗഖ്യം പ്രാപിച്ചപ്പോൾ അപ്പസ്തോലന്മാർ വിചാരണ ചെയ്യപ്പെടുകയാണ്. അധികാരികളും ജനപ്രമാണികളും നിയമജ്ഞരും സമ്മേളിച്ച് അവരോട് ചോദിക്കുകയാണ്. എന്ത് അധികാരത്തിലാണ് നിങ്ങൾ ഇതു ചെയ്യുന്നത്? യേശുവിന്റെ നാമം അതു വിശ്വസിച്ചു സ്വീകരിക്കുന്നവർക്ക് ഒരധികാരമായി മാറും- എല്ലാറ്റിന്റേയുംമേലുള്ള അധികാരം. 'പത്രോസ് ചുറ്റി സഞ്ചരിക്കുന്നതിനിടയിൽ ലിദായിലെ വിശുദ്ധരുടെ അടുക്കലേത്തി. അവരുടെ ഐനെയോസ് എന്നൊരുവനെ അവൻ കണ്ടുമുട്ടി. അവൻ എട്ടു വർഷമായി തളർവാതം പിടിപെട്ട് രോഗശയ്യയിലായിരുന്നു. പത്രോസ് അവനോട് പറഞ്ഞു; ഐനെയോസെ, യേശുക്രിസ്തു നിന്നെ സുഖപ്പെടുത്തുന്നു. എഴുന്നേറ്റ് നിന്റെ കിടക്ക ചുരുട്ടുക. ഉടൻതന്നെ അവൻ എഴുന്നേറ്റ്'(അപ്പ. 9:32-34). ആദിമ സഭാസമൂഹം ഒരുമിച്ച് കൂടിയിരുന്നപ്പോഴെല്ലാം യേശുവിന്റെ നാമത്തിൽ വൻ കാര്യങ്ങൾ സംഭവിക്കുന്നതിനുവേണ്ടി അവർ പ്രാർത്ഥിക്കുമായിരുന്നു. 'അവിടുത്തെ പരിശുദ്ധ ദാസനായ യേശുവിന്റെ നാമത്തിൽ രോഗശാന്തിയും, അടയാളങ്ങളും, അത്ഭുതങ്ങളും സംഭവിക്കുന്നതിനായി അവിടുത്തെ കൈകൾ നീട്ടണമേ. അവിടുത്തെ വചനം പൂർണ്ണ ധൈര്യത്തോടെ പ്രസംഗിക്കാൻ ഈ ദാസരെ അനുഗ്രഹിക്കണമേ. പ്രാർത്ഥന കഴിഞ്ഞപ്പോൾ അവർ സമ്മേളിച്ചിരുന്ന സ്ഥലം കല്യങ്ങി. അവരെല്ലാവരും പരിശുദ്ധാത്മാവിനാൽ പൂരിതരായി ദൈവവചനം ധൈര്യപൂർവ്വം പ്രസംഗിച്ചു'(അപ്പ.

40:30-31). യേശുവിന്റെ നാമത്തിൽ അത്ഭുതങ്ങളും അടയാളങ്ങളും രോഗശാന്തികളും ആദിമസഭയുടെ ഹൃദയത്തിൽ നിറഞ്ഞുനിന്ന അനുഭവമാണ്. 'മാന്ത്രികവിദ്യ നടത്തിക്കൊണ്ടിരുന്ന ശിമയോൻ എന്നൊരുവൻ ആ നഗരത്തിലുണ്ടായിരുന്നു. അവൻ വലുപ്പം ഭാവിച്ച് സമരിയാദേശത്തെ വിസ്മയിപ്പിച്ചു. ചെറിയവർ മുതൽ വലിയവർ വരരെ എല്ലാവരും അവൻ പറയുന്നതുകേട്ടിരുന്നു. അവർ പറഞ്ഞു; മഹാശക്തി എന്ന് വിളിക്കപ്പെടുന്ന ദൈവശക്തിതന്നെയാണ് ഈ മനുഷ്യൻ. ദീർഘകാലമായി മാന്ത്രിക വിദ്യകൾക്കൊണ്ട് അവരെ വിസ്മയിപ്പിച്ചിരുന്നതിനാലാണ് എല്ലാവരും അവനെ ശ്രദ്ധിച്ചു പോന്നത്. എന്നാൽ, ദൈവരാജ്യത്തെക്കുറിച്ചും യേശുക്രിസ്തുവിന്റെ നാമത്തെക്കുറിച്ചും പീലിപ്പോസ് പ്രസംഗിച്ചപ്പോൾ സ്ത്രീ-പുരുഷ ഭേദമെന്യേ എല്ലാവരും വിശ്വസിച്ചു ജ്ഞാനസ്നാനം സ്വീകരിച്ചു. ശിമയോൻപോലും വിശ്വസിച്ചു. അവൻ ജ്ഞാനസ്നാനം സ്വീകരിച്ച് പീലിപ്പോസിന്റെ കൂടെച്ചേർന്നു. സംഭവിച്ചുകൊണ്ടിരുന്ന അടയാളങ്ങളും വലിയ അത്ഭുത പ്രവൃത്തികളും കണ്ട് അവൻ ആശ്ചര്യഭരിതനായി'(അപ്പ. 8:9-13).

8.രക്ഷയ്ക്കുള്ള ഏകനാമം-യേശുനാമം.

'ആകാശത്തിനു കീഴെ മനുഷ്യരുടെ ഇടയിൽ നമുക്കു രക്ഷയ്ക്കുവേണ്ടി മറ്റൊരു നാമവും നൽകപ്പെട്ടിട്ടില്ല'. (അപ്പ 4:12). ദൈവവചനം വളരെ വ്യക്തമായി പഠിപ്പിക്കുന്നു. മനുഷ്യരക്ഷയ്ക്കുള്ള ഏകനാമമാണ് യേശുനാമം. മറ്റാരിലും രക്ഷയില്ല. 'അവന്റെ നാമത്തിൽ വിജാതിയർപ്രത്യാശവയ്ക്കും' (മത്താ.12:21). 'കർത്താവിന്റെ നാമം വിളിച്ചുപേക്ഷിക്കുന്നവർ രക്ഷ പ്രാപിക്കും' (ജോയേൽ2:32). നാം വിശ്വാസത്തോടെ വിളിച്ചുപേക്ഷിച്ച് രക്ഷ പ്രാപിക്കാൻ സ്വർഗ്ഗം നമുക്കു നൽകിയിട്ടുള്ള രക്ഷനാമമാണ് യേശുനാമം...!...കർത്താവായ യേശുവിൽ വിശ്വസിക്കുക; നീയും നിന്റെ കുടുംബവും രക്ഷപ്രാപിക്കും' (അപ്പ.16:31). പുത്രനിൽ വിശ്വസിക്കുന്നവൻ നിത്യജീവൻ ലഭിക്കുന്നു. എന്നാൽ പുത്രനെ അനുസരിക്കാത്തവൻ ജീവൻ ദർശിക്കുകയില്ല. ദൈവകോപം അവന്റെമേൽ ഉണ്ട്.(യോഹ.3:36). 'ക്രിസ്തുവിനെ കർത്താവായി നിങ്ങളുടെ ഹൃദയത്തിൽ പൂജിക്കുവിൻ. നിങ്ങൾക്കുള്ള പ്രത്യാശയെപ്പറ്റി വിശദീകരണം ആവശ്യപ്പെടുന്ന ഏവരോടും മറുപടി പറയാൻ സദാ സന്നദ്ധരായിരിക്കുവിൻ' (1പത്രോ.3:15). യേശു എന്ന വ്യക്തിയും യേശു എന്ന നാമവും രണ്ടല്ല; ഒന്നാണ്. യേശു എന്ന നാമം വിശ്വാസത്തോടെ ഉപയോഗിക്കുന്നിടത്ത് യേശു എന്ന വ്യക്തിയുടെ സാന്നിദ്ധ്യം ഉണ്ട്. വിശ്വസിക്കുക. നിന്റെ ജീവിതത്തിൽ അനുഭവിക്കുക.

9.സകലത്തിന്റെമേലും അധികാരമുള്ള നാമം യേശുനാമം.

'ഇത്, യേശുവിന്റെ നാമത്തിനു മുമ്പിൽ സ്വർഗ്ഗത്തിലും ഭൂമിയിലും പാതാളത്തിലുമുള്ള സകലരും മുട്ടുകൾ മടക്കുന്നതിനും, യേശുക്രിസ്തു കർത്താവായൊന്നെന്ന് പിതാവായ ദൈവത്തിന്റെ മഹത്വത്തിനായി എല്ലാ നാവുകളും ഏറ്റുപറയുന്നതിനും വേണ്ടിയാണ്' (ഫിലിപ്പ് 2:10-11). യേശു സ്വർഗ്ഗത്തിലേക്ക് ആരോഹണം ചെയ്യുന്നതിന് തൊട്ടുമുമ്പ് തന്റെ ശിഷ്യന്മാർക്ക് ഇതിനെപ്പറ്റി വെളിപ്പെടുത്തിക്കൊടുത്തു. 'യേശു നിർദ്ദേശിച്ചതുപോലെ പതിനൊന്നു ശിഷ്യന്മാരും ഗലീലയിലെ മലയിലേക്കു പോയി. അവനെ കണ്ടപ്പോൾ അവർ അവനെ ആരാധിച്ചു. എന്നാൽ, ചിലർ സംശയിച്ചു. യേശു അവരെ സമീപിച്ച്, അരുളച്ചെയ്തു; സ്വർഗ്ഗത്തിലും ഭൂമിയിലുമുള്ള എല്ലാ അധികാരവും എനിക്കു നൽകപ്പെട്ടിരിക്കുന്നു'. (മത്താ.28:16-18).

യേശു നാമത്തിന്

രോഗത്തിന്റെമേൽ അധികാരമുണ്ട്,
ശാപത്തിന്റെമേൽ അധികാരമുണ്ട്,
മരണത്തിന്റെമേൽ അധികാരമുണ്ട്,
പ്രപഞ്ചശക്തികളുടെമേൽ അധികാരമുണ്ട്,
അന്ധകാരശക്തികളുടെമേൽ അധികാരമുണ്ട്,
മനുഷ്യരുടെമേലും ജനസമൂഹങ്ങളുടെമേലും അധികാരമുണ്ട്,
ഈ പ്രപഞ്ചത്തിലെ സകല സൃഷ്ടുവസ്തുക്കളുടെമേലും യേശുനാമത്തിന് അധികാരമുണ്ട്.
ജീവിച്ചിരിക്കുന്നവരുടെമേലും മരിച്ചവരുടെമേലും യേശുവിന് അധികാരമുണ്ട്.
'ജീവിച്ചിരിക്കുന്നവരുടെയും മരിച്ചവരുടെയും വിധികർത്താവായി ദൈവം നിയോഗിച്ചിരിക്കുന്നവൻ അവനാണ് എന്ന് ജനങ്ങളോട് പ്രസംഗിക്കാനും സാക്ഷ്യം വഹിക്കാനും ഞങ്ങൾക്കു കൽപ്പന നൽകി' (അപ്പ 10:42).

10.പരിശുദ്ധാത്മാവിനെ നൽകുന്ന നാമം-യേശുനാമം.

'...എന്റെ നാമത്തിൽ പിതാവ് അയയ്ക്കുന്ന സഹായകനായ പരിശുദ്ധാത്മാവ് എല്ലാ കാര്യങ്ങളും നിങ്ങളെ പഠിപ്പിക്കുകയും ഞാൻ നിങ്ങളോടു പറഞ്ഞിട്ടുള്ളതെല്ലാം നിങ്ങളെ അനിസ്മരിക്കുകയും ചെയ്യും'. (യോഹ.14:26). യേശുവിന്റെ നാമത്തിൽ ശിരസ്സിൽ കൈകൾ വെയ്ക്കുമ്പോൾ മാത്രമല്ല;യേശുവിന്റെ നാമത്തെക്കുറിച്ച് കേട്ടുകൊണ്ടിരിക്കുമ്പോൾ തന്നെ; യേശുനാമം പ്രഘോഷിക്കപ്പെട്ടുകൊണ്ടിരിക്കുമ്പോൾ തന്നെ പരിശുദ്ധാത്മാവ് വ്യക്തികളുടെമേൽ വന്നു നിറയുന്നു. 'പത്രോസ് ഇതു പറഞ്ഞുകൊണ്ടിരിക്കുമ്പോൾ തന്നെ, കേട്ടുകൊണ്ടിരുന്ന എല്ലാവരുടെയുംമേൽ പരിശുദ്ധാത്മാവ് വന്നു. വിജാതീയരുടെമേൽപോലും പരിശുദ്ധാത്മാവിന്റെ ദാനം വർഷിക്കപ്പെട്ടതിനാൽ, പത്രോസിനോടുകൂടെ വന്നിരുന്ന പരിച്ഛേദിതരായ വിശ്വാസികൾ വിസ്മയിച്ചു. അവർ അന്യഭാഷകളിൽ സംസാരിക്കുന്നതും ദൈവത്തെ സ്തുതിക്കുന്നതും അവർ കേട്ടു.....'(അപ്പ.10:44-46).

11.അനുഗ്രഹം വാഗ്ദാനം ചെയ്യപ്പെട്ട നാമം-യേശുനാമം.

'നിങ്ങൾ വാക്കാലോ പ്രവൃത്തിയാലോ എന്തു ചെയ്താലും അതെല്ലാം കർത്താവായ യേശുവഴി പിതാവായ ദൈവത്തിനു കൃതജ്ഞത അർപ്പിച്ചുകൊണ്ട് അവന്റെ നാമത്തിൽ ചെയ്യുവിൻ'(കോളോ.3:17). നാം ഒരു പ്രവൃത്തി ചെയ്യുമ്പോൾ അത് അനുഗ്രഹംപ്രദമായി മാറണമെങ്കിൽ അത് യേശുനാമത്തിൽ ചെയ്യണം. 'സത്യമായി ഞാൻ നിങ്ങളോടു പറയുന്നു; നിങ്ങൾ ക്രിസ്തുവിനുള്ളവരാകയാൽ അവന്റെ നാമത്തിൽ ആരെങ്കിലും നിങ്ങൾക്ക് ഒരു പാത്രം വെള്ളം കുടിക്കാൻ തന്നാൽ അവനു പ്രതിഫലം ലഭിക്കാതിരിക്കുകയില്ല'(മർക്കോസ് 9:41). നാം ആർക്കെങ്കിലും കുടിക്കാൻ ഗ്ലാസ്സ് വെള്ളം കൊടുത്താൽപോലും യേശുനാമത്തിൽ കൊടുക്കണം നാം ഒരാളെ സ്വീകരിക്കുമ്പോൾ യേശുനാമത്തിൽ സ്വീകരിക്കണം. ഇത് യേശു നമ്മോടു കൽപ്പിച്ചിരിക്കുന്ന കാര്യമാണ്. 'ഇതുപോലുള്ള ഒരു ശിശുവിനെ എന്റെ നാമത്തിൽ സ്വീകരിക്കുന്നവൻ എന്നെ സ്വീകരിക്കുന്നു. എന്നെ സ്വീകരിക്കുന്നവൻ എന്നെല്ല, എന്നെ അയച്ചവനെയാണ് സ്വീകരിക്കുന്നത് '(മർക്കോസ് 9:37). നമുക്കിഷ്ടമുള്ള വസ്തുക്കൾകൊണ്ടു പണിയാം. ചിലർ വെള്ളികൊണ്ടുപണിയുന്നു. ചിലർ സ്വർണ്ണംകൊണ്ടു പണിയുന്നു. മറ്റു ചിലർ പൂല്ല്യകൊണ്ടു വൈക്കോലുകൊണ്ടും പണിയുന്നു. അഗ്നിശോധനയെ നേരിടുമ്പോൾ പൂല്ല്യകൊണ്ടും വൈക്കോലുകൊണ്ടും പണിതത് കത്തി ചാമ്പലാകും. അവർ നഷ്ടം സഹിക്കേണ്ടിവരും. എന്നാൽ വെള്ളികൊണ്ടും സ്വർണ്ണംകൊണ്ടുംപണിതത് കൂടുതൽ ശോഭയോടെ തിളങ്ങും. യേശുനാമത്തിൽ ചെയ്ത പ്രവൃത്തികൾ വെള്ളികൊണ്ടും സ്വർണ്ണംകൊണ്ടും പണിതതിനു തുല്യമാണ്. മറ്റു പ്രവൃത്തികൾ പൂല്ല്യകൊണ്ടും വൈക്കോലുകൊണ്ടും പണിതതിനു തുല്യം. അതിനാലാണ് ശ്രീഹാ പഠിപ്പിക്കുന്നത്. നിങ്ങൾ ഒരു വാക്കു പറഞ്ഞാൽ അത് യേശുനാമത്തിൽ പറയണം. ഒരു പ്രവൃത്തി ചെയ്താൽ അത് യേശുനാമത്തിൽ ചെയ്യണം. 'രണ്ടോ മൂന്നോ പേർ എന്റെ നാമത്തിൽ ഒരുമിച്ചു കൂടുന്നിടത്ത് അവരുടെ മധ്യേ ഞാൻ ഉണ്ടായിരിക്കും '(മത്താ.18:20). നിങ്ങൾ വാക്കാലോ പ്രവൃത്തിയാലോ എന്തു ചെയ്താലും അതെല്ലാം കർത്താവായ യേശുവഴി പിതാവായ ദൈവത്തിനു കൃതജ്ഞത അർപ്പിച്ചുകൊണ്ട് അവന്റെ നാമത്തിൽ ചെയ്യുവിൻ' (കൊളോ 3:17). നമ്മുടെ പ്രാർത്ഥനകളും പ്രവൃത്തികളുമെല്ലാം യേശുനാമത്തിൽ ചെയ്യണം. തിരുസഭ പ്രാർത്ഥനകൾ അർപ്പിക്കുമ്പോൾ യേശുവിന്റെ നാമത്തിലാണ് അർപ്പിക്കുന്നത്. The name of JESUS is at the heart of all Christian prayers. All liturgical prayers conclude with the words: 'Through Christ Our Lord! Amen!'

12.ആവശ്യ നേരങ്ങളിൽ വിളിക്കാവുന്ന ഏക നാമം-യേശുനാമം.

സഭയിലെ ഒരു വലിയ വിശുദ്ധനാണ് വി. ലോറൻസ് ജസ്റ്റീനിയൻ. യേശുനാമത്തെക്കുറിച്ച് ഉള്ള വിശുദ്ധന്റെ അഭിപ്രായം ശ്രദ്ധിക്കുക. 'നിങ്ങൾ രോഗബാധിതരും സന്താപക്ഷതരും, ഭയചകിതരും, പൈശാചിക പ്രലോഭന വിധേയരും, മാനവാക്രമണവിവശരും ആണെങ്കിൽ ഈശോയുടെ തിരുനാമം വിളിക്കുക' (വി.ലോറൻസ് ജെസ്റ്റീനിയൻ). ആവശ്യ നേരങ്ങളിൽ വിളിക്കാവുന്ന ഉറപ്പുള്ള സങ്കേതമാണ് യേശുനാമം. നാം ഈ അനുഗ്രഹനാമം വിളിക്കണമെന്നും 'യേശു' എന്ന നാമത്തിന്റെ സംരക്ഷണവും അനുഗ്രഹവും പ്രാപിക്കണമെന്നും പിതാവായ ദൈവം ആഗ്രഹിക്കുന്നു. 'ഒരുവൻ തന്നെയാണ് എല്ലാവരുടെയും കർത്താവ് തന്നെ വിളിച്ചുപേക്ഷിക്കുന്ന എല്ലാവരുടെയുംമേൽ അവിടുന്ന് തന്റെ സമ്പത്തു വർഷിക്കുന്നു. എന്തെന്നാൽ, കർത്താവിന്റെനാമം വിളിച്ചുപേക്ഷിക്കുന്ന എല്ലാവരും രക്ഷപ്രാപിക്കും

'(റോമാ.10:12-13). പ്രവാചക ഗ്രന്ഥങ്ങളിലും സങ്കീർത്തനങ്ങളിലും ദൈവം ഇത് വെളിപ്പെടുത്തിക്കൊടുത്തിട്ടുണ്ട്. 'ഹൃദയംനൊത്ത് എന്നെ വിളിച്ചുപേക്ഷിക്കുന്നതിനു പകരം അവർ കിടക്കയിൽ വീണു വിലപിക്കുന്നു....'(ഹോസിയ 7:14). 'ജനതകൾ എന്നെ വലയം ചെയ്തു കർത്താവിന്റെ നാമത്തിൽ ഞാനവരെ നശിപ്പിച്ചു. അവരെന്നെ വലയം ചെയ്തു; എല്ലാ വശത്തുനിന്നും അവരെന്നെ വളഞ്ഞു; കർത്താവിന്റെ നാമത്തിൽ ഞാനവരെ വിച്ഛേദിച്ചു. തേനിച്ചപോലെ അവരെന്നെ പൊതിഞ്ഞു; മുൾപ്പടർപ്പിനു പിടിച്ച തീപോലെ അവർ ആളിക്കത്തി; കർത്താവിന്റെ നാമത്തിൽ ഞാനവരെ വിച്ഛേദിച്ചു.'(സങ്കീ.118:10-12).

13.മരണനേരത്ത് ഉരുവിടാവുന്ന അനുഗ്രഹം നാമം-യേശുനാമം.

അനേകം ക്രിസ്ത്യാനികൾ മരണനേരത്ത് തുണയും സങ്കേതവും കണ്ടെത്തിയ നാമമാണിത്. അനുഗ്രഹിയായ വി. ജോവാൻ ഓഫ് ആർക്ക് മരിക്കുമ്പോൾ യേശു എന്ന നാമം ഉരുവിട്ടാണ് മരിച്ചത്. (CCC. P.85) വി.മാർഗരറ്റ് മേരി അലക്കോക്ക് മരിക്കുമ്പോൾ യേശു എന്ന നാമം മാത്രമായിരുന്നു അധരത്തിലുണ്ടായിരുന്നത്. ഉണരുക....പങ്കുചേരുക.....'യേശു ശിഷ്യന്മാരോടു പറഞ്ഞു ഞാൻ നിങ്ങളോടു കൽപ്പിച്ചവയെല്ലാം അനുസരിക്കാൻ അവരെ പഠിപ്പിക്കുവിൻ.....'(മത്താ.28:20). യേശു പറഞ്ഞിട്ടുള്ള എല്ലാ കാര്യങ്ങൾക്കും വില കൽപ്പിക്കണം അവ പഠിക്കണം; പഠിപ്പിക്കണം. ഈ പുസ്തകം വായിച്ച എന്റെ സഹോദരാ/സഹോദരീ അനേകർ ഈ ദൂത് അറിയുവാൻ നീയും കൂടെ അദ്ധ്യാനിക്കണം. ഇതിന്റെ ധാരാളം കോപ്പികൾ വാങ്ങി വിതരണം ചെയ്യണം. അനേകരോട് യേശുനാത്തെപ്പറ്റി പറയണം, അങ്ങനെ നീ ഇന്നു മുതൽ യേശുവിന്റെ സാക്ഷിയാകണം.

+++